




मायादेवी गाउँपालिका, रुपन्देहीको  
आ.व.२०८१/८२ को बजेट  
आय-व्ययको सार्वजनिककरण तथा बजेट वक्तव्य



मायादेवी गाउँपालिका  
गाउँ कार्यपालिकाको कार्यालय  
बरेवा, रुपन्देही  
लुम्बिनी प्रदेश, नेपाल  
२३ साउन २०८१

यस गरिमामय गाउँसभाका सभा-सदस्यज्यूहरू, सभाका सचिव तथा राष्ट्रसेवक कर्मचारीहरू, शिक्षक, पत्रकार, सञ्चारकर्मी, सुरक्षाकर्मी तथा उपस्थित सम्पूर्ण महानुभावहरू;

१. नेपालको संविधान जारी भई राज्यको पुनर्संरचना पश्चात् दोस्रो पटक भएको निर्वाचन पछिको पाँचौं पटक बसेको मायादेवी गाउँपालिकाको गरिमामय गाउँसभामा आर्थिक वर्ष २०८१/०८२ को वार्षिक बजेट तथा कार्यक्रम, विनियोजन विधेयक २०८१ र आर्थिक विधेयक २०८१ यस गरिमामय सभामा प्रस्तुत गर्न पाउँदा आफूलाई गर्वान्वित महसुस गरेको छु ।
२. सङ्घीय शासन प्रणाली र समाजवाद उन्मुख लोकतान्त्रिक गणतन्त्रात्मक राज्य स्थापनाका लागि पटक-पटक भएका जनआन्दोलन र संघर्षहरूमा शाहदत्त प्राप्त गर्ने सम्पूर्ण ज्ञात-अज्ञात शहिदहरू प्रति उच्च सम्मानका साथ भावपूर्ण श्रदान्जली अर्पण गर्दछु । उहाँहरूको परिवार तथा आफन्तजनहरू प्रति गहिरो समवेदना प्रकट गर्दछु ।
३. संविधान प्रदत्त एकल तथा साझा अधिकारको कार्यान्वयन गर्दै अन्तर सरकार समन्वय र सहकार्य मार्फत आम नागरिकलाई खुसी र सुखी बनाउँदै समावेशी, मर्यादित, स्वच्छ र समृद्ध मायादेवी बनाउने दीर्घकालीन सोचका साथ एकताबद्ध भएर अगाडी बढ्न हामी सबै निर्वाचित जनप्रतिनिधिहरू सधैं प्रतिबद्ध रहेको र रहिरहने विश्वास आम मायादेवी बासीलाई दिलाउन चाहन्छौं ।
४. सिमित श्रोत-साधनबाट असिमित नागरिक चाहना, नागरिक आवश्यकता पुरा गर्दै पब्लिक च्वाइस र पब्लिक भ्वाइसको उच्च सम्मान गर्दै सुशासन कायम गरी मर्यादित र समृद्ध मायादेवी निर्माणमा हामी जनप्रतिनिधिहरू सक्षम हुनेछौं र हुनैपर्दछ, किनकी यो हामीलाई जनताले सुम्पेको अभिभारा हो । अतः "मायादेवीको पहिचान: सन्तुलित बिकास, गुणस्तरिय सेवा र सुशासन" भन्नेनाराका साथ प्रथम आवधिक योजनाको दीर्घकालीन सोच अनुसार अघि बढ्नु आजको आवश्यकता हो ।
५. स्थानीय तहको दोस्रो निर्वाचनबाट निर्वाचित भई हामीहरूले ल्याएको दोश्रो बजेटको कार्यान्वयनको अन्तिम चरणसम्म आइपुग्दा विगत दुई वर्षमा शासन, विकास र सेवा प्रवाहको क्षेत्रमा उल्लेख्य सुधारहरू भएका छन् । योजना तथा कार्यक्रमहरू समयमै सम्पन्न भएका छन् तथापी अस्थिर राष्ट्रिय सार्वजनिक वित्त व्यवस्थापन तथा आन्तरिक वित्तीय असन्तुलनका बीच विकास र सेवा प्रवाहको कसीमा गाउँपालिकालाई अब्बल तुल्याउन सरोकारवाला सबैको अहम् भूमिका रहने कुरामा विश्वस्त रहेको छु । सङ्घीय सरकारबाट प्राप्त गर्ने राजश्व बाँडफाँडको रकम तथा अनुदानको रकममा समेत कटौती हुँदा वार्षिक योजनाले अगाडी सारेका कतिपय कार्यक्रमहरूमा स्रोत जुटाउन नसकेको अवस्था हुन्छ, तथापी आन्तरिक

राजश्व परिचालनमा गरिएको प्रयास र गाउँपालिकाको मितव्ययी व्यवहारले भुक्तानीमा समस्या पर्न दिइएको छैन ।

६. बजेट तर्जुमाको क्रममा नेपालको संविधान, स्थानीय सरकार सञ्चालन ऐन २०७४, अन्तर सरकारी वित्त व्यवस्थापन ऐन, २०७४, राष्ट्रिय प्राकृतिक स्रोत तथा वित्त आयोग ऐन २०७४, मायादेवी गाउँपालिकाको प्रथम आवधिक योजना, सङ्घीय र प्रादेशिक आवधिक योजना, दिगो विकासका लक्ष्यहरू, सङ्घीय र प्रदेश सरकारबाट प्राप्त मार्ग निर्देशन, गाउँपालिकाका प्रमुख समस्या र सम्भावना, स्थानीय तहमा सहभागी राजनीतिक दलहरूका घोषणापत्रहरू, उपलब्ध स्रोत साधनहरू, मायादेवी गाउँपालिकाको नीति तथा कार्यक्रमका साथै विद्यमान ऐन र नियम लाई आधारपत्रको रूपमा लिइएको छ । सभाका सदस्य ज्यूहरू, राजनैतिक दलहरू, विभिन्न संघ संस्था, राष्ट्रसेवक कर्मचारी, नागरिक समाज, बुद्धिजीवि, पत्रकार र मायादेवी गाउँपालिकाका आदरणीय आमा बुबा, दिदीबहिनी, दाजुभाइहरूबाट प्राप्त रचनात्मक सुझावहरूलाई समेत आधार मानेर बजेट निर्माण गरेकोछु । वार्षिक बजेट तथा कार्यक्रम मायादेवी गाउँपालिकाले अबलम्बन गरेको नीति तथा कार्यक्रम कार्यान्वयन गर्ने महत्वपूर्ण औजारको रूपमा रहेको ब्यहोरा सम्मानित सभालाई जानकारी गराउन चाहन्छु ।
७. सभा सदस्य ज्यूहरू, गत आ.व २०८०/०८१ को संशोधित बजेट ५५ करोड ३१ लाख ०७ हजार ३ सय २६ रहेकोमा असार मसमन्तसम्म चालु तर्फ ७९.०६% र पूँजीगत तर्फ ६३.९२% गरी समग्रमा ७४.००% बजेट खर्च भएको छ । गत आ.व.का विकास योजनाहरू धेरैजसो निर्माण सम्पन्न भइसकेका छन् । सम्झौता भई काम गर्न बाँकी तथा भुक्तानी हुन बाँकी रहेका योजना तथा कार्यक्रमहरू पनि सम्पन्न हुने प्रक्रियामा छन् ।
८. गत आ.व. मा खर्च तर्फ सन्तोषजनक प्रगति देखिए तापनि आम्दानी तर्फ भने सिलिङ्ग अनुसार अनुदान तथा राजश्व बाँडफाँडको रकम प्राप्त नहुँदा असार मसान्तसम्म जम्मा ७६.२९% आय प्राप्त भएको छ । जसमध्ये सङ्घीय अनुदान ८२.५१%, प्रदेश अनुदान ७०.४०%, राजश्व बाँडफाँड ७०.६४% तथा आन्तरिक आय ७१.०३% प्राप्त भएको छ । राजश्व बाँडफाँडमा सिलिङ्ग भन्दा धेरै कम बजेट प्राप्त हुँदा तलव भत्ता लगायत चालु खर्चको भुक्तानीमा दवाव परेको देखिन्छ भने समानीकरण अनुदानमा भएको कटौतीले सम्पन्न योजनाको भुक्तानीमा समेत असर परी यस आ.व.को लागि दायित्व सार्नु पर्ने अवस्था श्रृजना भएको देखिन्छ ।
९. जनचाहाना छिटो र एकैपटक धेरै विकास भैदियोस भन्ने हुन्छ तर साधन-स्रोतको सिमितताले असिमित आवश्यकता एकैपटक पुरा गर्न सम्भव हुँदैन तसर्थयोजनाहरूको प्राथमिकीकरण गर्दै सबै वर्ग क्षेत्र समेट्ने गरी सन्तुलित विकासको अवधारणा अनुरूपवार्षिक बजेट तथा कार्यक्रम तर्जुमा गरेको छु ।

अब म आ.व. २०८१/०८२ को राजस्व तथा श्रोत परिचालन सम्बन्धमा प्रस्ताव गरिएका व्यवस्थाहरूको विषयमा सम्मानित सभालाई जानकारी गराउन चाहन्छु ।

१०. समयमै कर तिर्नु नागरिकको कर्तव्य हो भने गुणस्तरीय सेवा तथा विकास प्राप्त गर्नु अधिकार हो भन्ने मान्यताका साथ आ.व.२०८१/०८२ मा कर तिर्ने प्रकृयालाई सरलीकरण गर्ने, अनलाइन माध्यमबाट कर तिर्ने प्रणालीको निरन्तरता Sub-National Treasury Regulatory Application (SuTRA) स्थानीय सञ्चित कोष व्यवस्थापन प्रणालीबाट सङ्कलन गर्ने तथा विभिन्न घुम्ती टोली मार्फत कर सङ्कलन गर्ने व्यवस्था मिलाएको छु ।
११. नेपालको संविधान, २०७२ को अनुसूची-८ बमोजिमको स्थानीय तहलाई प्राप्त एकल अधिकार तथा स्थानीय सरकार संचालन ऐन, २०७४ ले दिएको वित्तीय अधिकार क्षेत्र भित्र स्थानीय सरकारले लगाउन पाउने कर, सेवा शुल्क, दस्तुर तथा अन्य विविध आय तर्फ छुट हुन गएका शिर्षकहरू थप गरी फराकिलो कराधार निर्माणको व्यवस्था मिलाएको छु ।
१२. नदीजन्य पदार्थ चोरी, निकासी तथा अवैध उत्खनन रोकथाम, कर चुहावट नियन्त्रण गर्दै आन्तरिक आय बृद्धि गरि आत्मनिर्भर उन्मुख हुदै जाने तथा राजस्व परामर्श समितिले दिएका कर सुधारका सुझावहरूलाई तथा सम्मानित सभाले पारित गरिसकेको नीति तथा कार्यक्रमले अवलम्बन गरेका राजस्व सम्बन्धी नीतिहरूको कार्यान्वयन गर्दै लैजाने व्यवस्था मिलाएको छु ।
१३. महिला अपाङ्गता भएका व्यक्ति लगायतका कृषक, ज्येष्ठ नागरिक, बालबालिका तथा विरामीहरूलाई सम्मान गर्दै तोकिएको विषयमा सिफारिस दस्तुर छुट दिने व्यवस्था मिलाएको छु । साथै उत्कृष्ट करदातालाई सम्मान गर्ने व्यवस्था मिलाएको छु ।
१४. सभा सदस्य ज्यूहरू, आर्थिक, सामाजिक रूपान्तरणका माध्यमबाट विद्यमान गरिवी, असमानता तथा बेरोजगारीको अन्त्य गर्दै स्वस्थ, समृद्ध, आधुनिक तथा सुन्दर मायादेवी गाउँपालिका निर्माण गर्ने दीर्घकालिन सोचसहित अब म आ.व. २०८१/०८२ को वार्षिक बजेट तथा कार्यक्रम यस गरिमामय सभामा प्रस्तुत गर्न चाहन्छु ।

आ.ब. २०८१/८२ को लागि आम्दानीका स्रोतहरूको संक्षिप्त विवरण निम्नानुसार रहेको छ ।

मायादेवी गा. पा. को आ व २०८१/०८२ को आय प्रक्षेपण

अनुदान विवरण	अनुमानित आय रकम रु.	अक्षरमा
सङ्घीय समानिकरण अनुदान	१३८,३००,०००.००	तेह करोड त्रियासी लाख
सङ्घीय सशर्त अनुदान	२७७,८२९,०००.००	सत्ताइस करोड अठ्त्तर लाख उन्तिस हजार
सङ्घीय समपुरक अनुदान	१२,५००,०००.००	एक करोड पचिस लाख
सङ्घीय राजश्व बाँडफाँट	११५,१००,०००.००	एघार करोड एकाउन्न लाख
प्रदेश समानिकरण अनुदान	९,७१५,०००.००	सन्तानब्बे लाख पन्ध्र हजार
प्रदेश सशर्त अनुदान	८,०००,०००.००	असी लाख
प्रदेश समपुरक	७,०००,०००.००	सत्तरी लाख
प्रदेश राजश्व बाँडफाँट	४,७०९,०००.००	सत्वालिस लाख नौ हजार
आन्तरिक आय (बैंक मौज्जात समेत)	११६,०००,०००.००	एघार करोड साठी लाख
<b>जम्मा</b>	<b>६८९,१५३,०००.००</b>	<b>६८ करोड ९१ लाख ५३ हजार</b>

सभा सदस्य ज्युहरु, अब म मायादेवी गाउँपालिका, रुपन्देहीको आ.व २०८१/८२ को लागि विषय क्षेत्रगत विनियोजन तथा कार्यक्रमको संक्षिप्त विवरण पेश गर्न चाहन्छु।

क्षेत्रगत विनियोजन

क्र.सं.	विषयगत क्षेत्र	खर्च रकम	खर्च प्रतिशत
१	आर्थिक विकास	३ करोड ७९ लाख ०३ हजार	५.५०%
२	सामाजिक विकास	२० करोड ९५ लाख २० हजार	३०.४०%
३	पूर्वाधार विकास	२८ करोड ३२ लाख ४१ हजार	४१.१०%
४	वातावरण तथा विपद व्यवस्थापन विकास	१ करोड ५१ लाख ६१ हजार	२.२०%

५	संस्थागत विकास तथा सेवा प्रवाह	१४ करोड ३३ लाख ४३हजार	२०.८०%
	कुल जम्मा	६८९,१५३,०००	१००.००%

जम्मा खर्च ६८ करोड ९१ लाख ५३ हजार

माथि उल्लेखित रकम मध्ये ६८ करोड ९१ लाख ५३ हजार संचित कोष मार्फत खर्च हुने रकम हो । यसमा सामाजिक सुरक्षा बापतको अनुमानित रकम रु.१५ करोड जोड्दा जम्मा बजेटको आकार रु. ८३ करोड ९१ लाख ५३ हजार हुन जान्छ ।

यस गाउँपालिका अन्तरगतका वडाहरुबाट रु. १ करोड १० लाख बजेट सिमाभिन्न रहि योजना तथा कार्यक्रम निर्धारण गर्ने ब्यवस्था मिलाएको छु ।

सभा सदस्य ज्यूहरु, अब म मायादेवी गाउँपालिकाको आ.व २०८१/०८२ को लागि विषय विषयगत विनियोजन तथा कार्यक्रमको संक्षिप्त विवरण पेश गर्न चाहन्छु ।

१५. आर्थिक विकासको क्षेत्रमा सशर्त अनुदानबाट रु. ६३ लाख ५८ हजार र गाउँपालिकाका तर्फका विभिन्न योजना तथा कार्यक्रमहरुमा रु. ३ करोड १६ लाख गरी जम्मा रु ३ करोड ७९ लाख ३ हजार बजेट विनियोजन गरेको छु । त्यसबाहेक वडा कार्यालय, सङ्घीय सरकार र प्रदेश सरकारका थप योजना तथा कार्यक्रमहरु समेत कार्यान्वयन हुने हुँदा अझ बढी जनता लाभान्वित हुने विश्वास लिएको छु ।

१६. कृषि मुलधनः जिवनम्- कृषिलाई जिवनको मुल आधार मान्दै आर्थिक समृद्धिको मेरूदण्डको रुपमा “व्यवसायिक कृषि पेशा अवलम्बन गरौं, आत्मनिर्भर बनौं” भन्ने उद्देश्यका साथ कृषिलाई आधुनिकीकरण, व्यवसायीकरण तथा बजारीकरण गर्न अभिप्रेरित गराउन व्यवसायिक तथा साना कृषक तथा पशुपालकहरुका लागि कार्यक्रम संचालन गर्न कुल रु. ८० लाख विनियोजन गरेको छु ।

१७. नियमित रुपमा संचालन हुने पशु-पंक्षी खोप कार्यक्रम संचालन, आन्तरिक तथा वाह्य परजिवि विरुद्धको औषधि, लगायत पशुपंक्षी विकास, कृषि यान्त्रीकरण जस्ता विभिन्न कार्यक्रमका लागि आवश्यक रकम विनियोजन गरेको छु ।

१८. आ.व. २०८०/०८१ मा निर्माण सुरु गरिएका तिनाउ लिफ्ट सिँचाई परियोजनाको थप पाइपलाइन विस्तार तथा आउटलेट विस्तारको लागि आवश्यक बजेटको व्यवस्था गरेको छु । साथै भै.लु.भु.ज.बाट

सिञ्चित हुने क्षेत्र बाहेकका कृषकहरूलाई सिँचाई सुविधा उपलब्ध गराउन साना सिँचाई कार्यक्रम सञ्चालनको लागि बजेट विनियोजन गरेको छु ।

१९. गाउँपालिका अन्तर्गत लघु उद्यमी सिर्जना गरी आय आर्जन कार्यक्रम संचालन गर्न लघु उद्यम विकास कार्यक्रमका लागि आवश्यक बजेट विनियोजन गरेको छु ।
२०. पशु पालक कृषकहरूको उत्पादन लागत घटाई कृषकको आय वृद्धिका लागि हरियो आहारामा अनुदान अन्तरगत टियोसेन्टी घाँस बितरण कार्यक्रम संचालन गर्न आवश्यक बजेट विनियोजन गरेको छु ।
२१. स्थानीय लोक संस्कृतिको जगेर्ना गर्दै आन्तरिक पर्यटनलाई आकर्षण गर्न प्रकटेश्वर मन्दिर संरक्षण तथा सम्बर्धनको लागि आवश्यक बजेट व्यवस्था गरेको छु ।
२२. विभिन्न आयमूलक तथा सीपमूलक तालिमहरू सञ्चालन गरी उद्यमशिलता प्रवर्द्धन गर्न आवश्यक व्यवस्था मिलाएको छु ।
२३. विद्यालयहरूका लागी शिक्षक व्यवस्थापन सहयोग अनुदान (प्रति महिना प्रती शिक्षक प्रावि १६ हजार ५ सय निमावि १८ हजार ५ सय, मावि २० हजार र ५ सय का दरले अधिकतम १२ महिनाको हुन आउने रकम तथा पोषाक रु ५ हजारका दरले व्यवस्थापन) गर्नको लागि रु. १ करोड ९ लाख १४ हजार विनियोजन गरेको छु ।
२४. न्यूनतम तलब कार्यान्वयन गर्ने सन्दर्भमा बालबिकास सहजकर्ता, विद्यालय सहायक, विद्यालय सहयोगी र CLC परिचालिकाका लागी संघिय शर्त अनुदानमा थप ५००० का दरले १३ महिनाको रकम अनुदान एवं गुणस्तर सुधार को लागि आवश्यक बजेट विनियोजन गरेको छुँ ।
२५. राष्ट्रपति रनिङ्ग शिल्ड प्रतियोगिता, अध्यक्ष कप क्रिकेट प्रतियोगिता एवं विद्यालय स्तरिय अन्य खेलकुद प्रतियोगिताको लागि रु. १० लाख विनियोजन गरेको छु ।
२६. “शिक्षा सबैको सरोकार र अधिकारको विषय हो ; सबैले निःशुल्क र गुणस्तरिय शिक्षा पाउनु पर्छ” यसै मान्यतालाई आत्मसात गर्दै आगामी आ.व २०८१/८२ को लागि शिक्षा युवा तथा खेलकूदमा शर्त अनुदानबाहेक गाउँपालिकाबाट रु. २ करोड २० लाख विनियोजन गरेको छु । यसका अतिरिक्त वडा कार्यालय, सङ्घीय सरकार र प्रदेश सरकारबाट शैक्षिक पूर्वाधारमा थप बजेट प्राप्त भई कार्यान्वयन हुने व्यहोरा समेत जानकारी गराउँदछु ।
२७. गरिब तथा अति विपन्न परिवारका गरिब तथा जेहेन्दार विद्यार्थीहरूका लागि छात्रवृत्ति, पुरस्कार, कार्यक्रमको लागि आवश्यक बजेट विनियोजन गरेको छु ।
२८. शिक्षा सुधार कार्यदल, शैक्षिक नेतृत्व चयन, मानव अधिकार शिक्षा, बाल अधिकार शिक्षा र पोषण शिक्षाको लागि आवश्यक बजेट विनियोजन गरेकोछु ।
२९. विद्यालयहरूमा भौतिक पूर्वाधार विकासको लागि आवश्यक बजेटको व्यवस्था गरेको छु ।

३०. निशुल्क र गुणस्तरीय आधारभूत स्वास्थ्य सेवा प्राप्त गर्नु नागरिकको नैसर्गिक अधिकार रहेको कुरालाई मध्यनजर गर्दै आगामी आ.ब.का लागि जनस्वास्थ्य तथा पोषणका क्षेत्रमा सङ्घीय सशर्त अनुदान रु. १२ करोड २२ लाख र गाउँपालिकाबाट रु. १ करोड ६० लाख हजार गरी जम्मा रु. १३ करोड ८२ लाख विनियोजन गरेको छु ।
३१. मायादेवी गाउँपालिका वडा नं. ३ बरेवामा निर्माणाधिन १५ शैयाको आधारभूत अस्पताललाई तोकिएको समयमा सम्पन्न गर्न सशर्त अनुदान सहित रु. ७ करोड व्यवस्थापन गरेको छु, साथै बाँकी स्रोत व्यवस्थापन गर्न सङ्घीय सरकारलाई अनुरोध गरिनेछ ।
३२. महिला स्वास्थ्य स्वयम् सेविका र स्वास्थ्य कर्मीहरूलाई उच्च मनोबलका साथ सेवाप्रवाहमा लगाउन आमा स्वास्थ्य सुरक्षा र बाल स्वास्थ्य सुधार कार्यक्रमका लागि विशेष प्रोत्साहन रकम उपलब्ध गराउने व्यवस्था मिलाएको छु ।
३३. संघ तथा प्रदेश सरकारको समन्वयमा पाठेघर खस्ने र क्यान्सर स्क्रिनिङ्ग शिविर सञ्चालन गर्न आवश्यक बजेट व्यवस्था गरेको छु ।
३४. उपचारात्मक सेवा कार्यक्रम अन्तर्गत आधारभूत तथा आकस्मिक स्वास्थ्य सेवाका लागि औषधी व्यवस्थापन गर्न तथा स्वास्थ्य संस्थाहरूको न्यूनतम सेवा मापदण्ड कार्यक्रम सञ्चालन गर्न रु. ३२ लाख विनियोजन गरेको छु । साथै मुटु, सुगर लगायत दीर्घरोगीहरूको लागि निशुल्क औषधी दिने व्यवस्था मिलाएको छु ।
३५. नागरिक आरोग्य केन्द्रलाई प्रभावकारी रूपमा सञ्चालन गरि आयुर्वेद पद्धती र योग अभ्यासको माध्यमबाट शारिरिक तथा मानसिक स्वास्थ्य सुधारका लागि कार्यक्रमहरू सञ्चालन गर्न आवश्यकबजेट व्यवस्था गरेको छु । यसै वर्षबाट पन्चकर्म विधि संचालनको लागि बजेट व्यवस्था गरेको छु ।
३६. किशोरीहरूलाई एच.पि.भी. खोपको सुरुवाती तथा सेवा विस्तारको लागि आवश्यक बजेट व्यवस्था गरेको छु ।
३७. खानेपानी तथा सरसफाईतर्फ गाउँपालिकाबाट रु. ५० लाख विनियोजन गरेको छु ।
३८. सबैका लागि स्वच्छ खानेपानी सुविधा पुऱ्याउनका लागि ओभरहेड ट्याङ्की भएका ठाउँमा तीव्रताका साथ पाइपलाइन विस्तार तथा आवश्यक सामग्री खरिद गर्ने कार्यका लागि बजेट विनियोजन गरेको छु । प्रधानमन्त्री रोजगार कार्यक्रमबाट समेत थप पाइपलाइन विस्तार गरिने छ ।
३९. आमा बुवा संग गा.पा. अध्यक्ष कार्यक्रम संचालन गरिनेछ जस अन्तर्गत जेष्ठनागरिक तथा धार्मिक तिर्थाटन, मुस्लिम हजयात्री विदाई, तथा सहयोग, शताब्दी वर्ष पुरा गर्ने मायादेवी भित्र स्थायी बसोबास



भएको जुनसुकै नागरिकलाई अध्यक्षद्वारा सम्मान गर्ने कार्यक्रमका लागि आवश्यक बजेट विनियोजन गरेको छु ।

४०. आर्थिक, सामाजिक र शैक्षिकरूपमा पछाडी परेका महिला, दलित, आदिवासी जनजाती, थारु, मुस्लिम, मधेसी, लोपोन्मुख समुदाय, पिछडावर्ग, अपाङ्गता भएका व्यक्ति, ज्येष्ठ नागरिक लगायतका वर्ग तथा समुदायको उत्थानका लागि जम्मा रु. ४२ लाख बजेट विनियोजन गरेको छु ।
४१. स्थानीय महिला उद्यमीहरूले उत्पादन गरेका सामग्रीहरूको बजारीकरणका लागि प्रवर्द्धनात्मक कार्यहरू सञ्चालन गर्न आवश्यक बजेट विनियोजन गरेको छु ।
४२. गाउँपालिकालाई २ वर्षभित्र बालमैत्री घोषणा गर्ने नीति अनुरूप बालमैत्री स्थानीय शासन सम्बन्धी विभिन्न क्रियाकलापहरू सञ्चालन गर्न आवश्यक बजेट विनियोजन गरेको छु ।
४३. भौतिक पूर्वाधार विकास तर्फ सङ्घीय तथा प्रदेश अनुदान र आन्तरिक स्रोत समेतबाट मायादेवी गाउँपालिकाको रिग रोड, मायादेवी पर्यटन कोरिडोर तथा पार्क, पुराना कालोपत्रे सडक मर्मत, वडा न.१ देखि ८ सम्मका प्राथमिकता प्राप्त सडक कालोपत्रे, कच्ची सडक स्तरोन्नति तथा अन्य पूर्वाधार विकासको लागि आवश्यक बजेट विनियोजन गरेको छु ।
४४. सङ्घीय सरकार र प्रदेश सरकारसँगको सहकार्यमा सञ्चालन हुने समपुरक योजनाको लागि साझेदारी गर्न रु. १ करोड ९५ लाख विनियोजन गरेको छु ।
४५. विद्युत पोल तथा ट्रान्सफर्मर थप तथा स्थानान्तरणका लागि विद्युत प्राधिकरणसँग नियम अनुसार साझेदारी गर्न आवश्यक बजेट विनियोजन गरेको छु । मायादेवी गा. पा. को उज्यालो अभियाको लागि सोलार तथा हाई मास्ट लाइट जडान गर्ने व्यवस्था मिलाएको छु ।
४६. घाँघरा-बेथरी-गुननिया-मोतीपुर-महजिदिया-लुम्बिनी सडक सौन्दर्यीकरणको लागि रु. १ करोड विनियोजन गरेको छु ।
४७. गाउँपालिका क्षेत्र भित्र रहेका विभिन्न सार्वजनिक खाली जमिनहरू, नदी उकास, सडक किनारा लगायतका स्थानमा अभियानका रूपमा वृक्षारोपण कार्यक्रम सञ्चालन गरिनेछ । जसका लागि आवश्यक बजेट विनियोजन गरेको छु ।
४८. संस्थागत विकास तथा सुशासन तर्फ विभिन्न क्रियाकलाप सञ्चालन गर्न रु. १ करोड ४६ लाख विनियोजन गरेको छु ।
४९. सम्पूर्ण वडा कार्यालय भवनहरूलाई आधुनिक प्रविधियुक्त, सेवाग्राहीमैत्री तथा अपाङ्ग तथा बालमैत्री लगायतका सबै सुचकहरू पूरा हुनेगरी निर्माण गरीनेछ, जग्गा प्राप्ति गरिसकेका वडा कार्यालयहरूको

निर्माण सुरु तथा प्राप्त नभएकाहरूको लागि जग्गा प्राप्तिको कार्यको आवश्यक बजेट विनियोजन गरेको छु ।

५०. गाउँपालिका, वडा कार्यालयहरू, विषयगत शाखाहरू, स्वास्थ्य संस्थाहरूमा कार्यरत सबै कर्मचारीहरूलाई आचरण र अनुशासन पूर्णरूपमा पालना गर्दै सेवाग्राहीमा मुस्कान आउने वातावरण श्रृजना गर्ने गरी कार्य गर्न राष्ट्रसेवक कर्मचारीहरूलाई अभिप्रेरित गर्न आवश्यक बजेटको व्यवस्था गरेको छु ।

५१. नियमित र प्रभावकारी बजार अनुगमनको माध्यमबाट गुणस्तर, नापतौल, खाद्य सुरक्षा र उपभोक्ता हित संरक्षण सम्बन्धी कार्यहरू व्यवस्थित गरिनेछ । जसका लागि आवश्यक बजेटको व्यवस्था गरेको छु ।

५२. कर्मचारीलाई उच्च मनोबलका साथ कार्यसम्पादनमा लाग्न अभिप्रेरित गर्न पुरस्कार र सम्मानको व्यवस्था गरेको छु । कार्यबोझ तथा कार्यसम्पादन सूचकका आधारमा कार्यविधि अनुरूप कर्मचारीलाई प्रोत्साहन गर्न तथा खाजा/सञ्चार रकम विनियोजन गरेको छु । गाउँपालिकाको हित र विकासको लागि अहोरात्र खटिने कर्मचारीहरूको वृत्ति र नविन सिकाइ अनुकरणका लागि आन्तरिक पर्यटन काजलाई लागु गर्न बजेट विनियोजन गरेको छु ।

५३. गाउँपालिकाको समग्र हित र विकास व्यवस्थापनका लागि समय समयमा विभिन्न क्षेत्रमा विशेष योगदान पुऱ्याउनु भएका ज्येष्ठ नागरिक, सामाजिक, राजनीतिक व्यक्तित्व, समाजसेवी उद्योगी, शिक्षाप्रेमी लगायत महत्वपूर्ण व्यक्तित्वहरूलाई सम्मान गरिने छ जसका लागि आवश्यक बजेट विनियोजन गरेको छु ।

५४. जनताको सर्वोपरी हितलाई ध्यानमा राखी कानूनले अधिकार प्रदान गरेका न्यायिक कार्यलाई निष्पक्ष, व्यवस्थित विश्वासयोग्य, पारदर्शी बनाउदै लगिने छ । मेलमिलापको माध्यमबाट समाजमा सामाजिक सहिष्णुता बढाउने विषयलाई जोड दिइनेछ । सबै वडामा मेलमिलाप केन्द्रलाई क्रियाशील बनाइनेछ जसका लागि न्यायिक समिति तर्फ रु. १० लाख विनियोजन गरेको छु ।

५५. सार्वजनिक परीक्षण, सामाजिक परीक्षण र सार्वजनिक सुनुवाई, नागरिक सन्तुष्टी सर्वेक्षण जस्ता क्रियाकलापको माध्यमबाट पारदर्शिता अभिवृद्धि गर्नका लागि आवश्यक बजेटको व्यवस्था गरेको छु ।

५६. एकीकृत सूचना प्रणालीको विकास गरी तथ्यांक व्यवस्थापन गर्दै क्रमशः गाउँपालिका तथा अन्तर्गतका निकायहरूबाट हुने सेवाप्रवाहमा एकरूपता ल्याई चुस्त र दुरुस्त बनाउन आवश्यक विनियोजन गरेको छु ।

५७. लामोसमय सम्म गाउँपालिका तथा अन्तर्गतका कार्यालयमा रही सेवा गरेका कर्मचारीहरूको हित र कल्याणका लागि कर्मचारी कल्याण कोषको व्यवस्था गरेको छु ।

सभा सदस्य ज्यूहरू,,

५८. बजेटको समयमै कार्यान्वयनको लागि भदौ पहिलो हप्ता भित्र खरिद योजना सहित वार्षिक कार्यतालिका निर्माण गरी असो-कातिकमामा साना योजनाको खरिद सम्झौता र मंसिर र पुष मसान्तभित्र क्रमशः मझौला र ठूला योजनाको सम्झौता गरी सक्नुपर्ने गरी प्रस्ताव गरेको छु । यसबाट बैशाख मसान्त भित्र कार्यक्रम तथा योजनाहरू सम्पन्न भैसक्ने अपेक्षा लिएको छु ।

५९. सभा सदस्य ज्यूहरू, यसरी समग्रमा आ.व २०८१/८२ को कूल बजेटको आकार जम्मा : रु. ६८ करोड ९१ लाख ५३ हजार (संचित कोष बाट खर्चहुने मात्र) रहने गरी सन्तुलित बजेटको प्रस्ताव गरेको छु । जसमध्ये चालुतर्फ रु. ४० करोड ८७ लाख ३६ हजार (५९.३१%) र पुँजीगत तर्फ रु. २८ करोड ४ लाख १७ हजार (४०.६९%) प्रस्ताव गरिएको कुरा सम्मानित सभा समक्ष जानकारी गराउन चाहन्छु ।

६०. बजेट तथा कार्यक्रम कार्यान्वयन गर्न तथा राजश्व प्राप्तिको लागि आवश्यक पर्ने विनियोजन विधेयक, २०८१ र आर्थिक विधेयक, २०८१ सम्मानित सभाबाट स्वीकृतिको लागि प्रस्तुत गरेको छु ।

६१. वार्षिक बजेट तथा कार्यक्रम सम्बन्धी विस्तृत विवरण तथा राजश्वका दरहरू संलग्न अनुसूचिहरूमा प्रस्तुत गरेको छु ।

अन्त्यमा, बजेटमा ब्यवस्था गरिएका योजना तथा कार्यक्रमहरू प्रभावकारीरूपमा कार्यान्वयन गरी “कृषि, पर्यटन र दिगो पूर्वाधारयुक्त नगरी; समावेशी, मर्यादित, स्वच्छ र समृद्ध मायादेवी” बनाउन सभाका सम्पूर्ण सदस्यहरू लाग्नु हुने छ भन्ने विश्वास लिएको छु । यसमा राष्ट्रसेवक कर्मचारीहरू सदा झैँ खटिनु हुनेछ भन्ने अपेक्षा सहित आम मायादेवी गाउँपालिकावासी नागरिकहरू, राजनीतिक दल, बुद्धिजीवि, समाज सेवीहरूबाट सहयोगको अपेक्षा राख्दछु । वार्षिक बजेट तर्जुमा गर्न सहयोग पुर्याउनुहुने गाउँपालिका अध्यक्ष ज्यू, सभाका सम्पूर्ण सदस्यज्यूहरू, राष्ट्रसेवक कर्मचारीहरू, विषयगत समितिका पदाधिकारीहरू, राजश्व परामर्श समितिका पदाधिकारीहरू, बुद्धिजीवि, समाजसेवी, शिक्षक, प्राध्यापक लगायत सबैलाई हार्दिक धन्यवाद व्यक्त गर्दछु ।

२०८१/०४/२३

धन्यवाद, जय मायादेवी

ध्रुव नारायण चौधरी

अध्यक्ष

मायादेवी गाउँपालिका, रुपन्देही ।